

السلام علیکم ورحمۃ اللہ وبرکاتہ

اگر خاوند اپنی بیوی کو لکے کہ میں نے تجھے آزاد کیا تو اس طرح طلاق ہو جائے گی؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد لله، والصلاة والسلام على رسول الله، أما بعد؛

اللہ تعالیٰ کے نزدیک نکاح کا رشتہ اس قدر حساس اور مضبوط ہے کہ اسے اشاروں، کنایوں سے نہیں توڑا جاسکتا ہے۔ اسے ختم کرنے کے لئے صراحت کے ساتھ لفظ طلاق استعمال کرنا پڑتا ہے یا پھر سیاق و سباق کا خیال کرتے ہوئے نیت کو دیکھنا چاہیے۔ صورتِ مسئلہ میں خاوند کا اپنی بیوی کو لکے کہ ”میں نے تجھے آزاد کیا۔“ رشتہ ازدواج کو ختم کرنے کے لئے صریح اور واضح نہیں ہے، ہاں، اگر سیاق و سباق کے پیش نظر ان الفاظ سے خاوند کی نیت اپنی بیوی [کو طلاق دینے کی تھی تو ان الفاظ سے طلاق ہو جائے گی، جیسا کہ رسول اللہ صلی اللہ علیہ وسلم نے اپنی ایک منکوحہ کو طلاق دینے کے لئے یہ الفاظ استعمال کئے کہ ”تولپنے گھر چلی جا۔“ [صحیح بخاری، الطلاق: ۵۲۵۴]

چونکہ رسول اللہ صلی اللہ علیہ وسلم کی نیت طلاق دینے کی تھی، اس لئے سیاق و سباق کے پیش نظر یہ الفاظ طلاق کے لئے کافی تھے۔ لیکن جب یہی الفاظ حضرت کعب بن مالک رضی اللہ عنہ نے اپنی بیوی کے لئے استعمال کئے: ”تولپنے گھر چلی جا۔“ [صحیح بخاری، المغازی: ۴۱۸۰]

تو ان الفاظ سے طلاق واقع نہیں ہوئی کیونکہ حضرت کعب بن مالک رضی اللہ عنہ کی نیت طلاق کی نہ تھی۔ امام بخاری رحمہ اللہ نے اپنی صحیح میں ایک باب میں الفاظ قائم کیا ہے۔ ”جب خاوند اپنی بیوی سے کہے کہ میں نے تجھ کو الگ یا [آزاد کیا یا کوئی لفظ جس سے طلاق کا مضموم لیا جاسکتا ہو تو معاملہ اس کی نیت پر معمول ہوگا۔“ [صحیح بخاری، کتاب الطلاق]

ان حقائق کے پیش نظر صورتِ مسئلہ میں اگر ان الفاظ سے خاوند کی نیت طلاق دینے کی تھی تو طلاق واقع ہو جائے گی۔ بصورتِ دیگر طلاق نہیں ہوگی، تاہم خاوند کو چاہیے کہ اگر اپنی بیوی کو طلاق نہیں دینا چاہتا تو اس طرح کے ذومعنی الفاظ استعمال کرنے سے بھی گریز کرے، کیونکہ معاشرتی طور پر ایسے الفاظ سے مشکلات پیدا ہو سکتی ہیں۔

هذا ما عندني والله أعلم بالصواب

فتاویٰ اصحاب الحدیث

جلد: 2 صفحہ: 364